

eul_wid: oqa-ab

Ἡφαιστίων ὁ Ἀλεξανδρεὺς · Hephaestion of Alexandria

Metric Introduction

Μετρικὴ εἰσαγωγή

Period: *Ῥωμαϊκὴ* Roman
Dialect: *Κοινὴ τεχνικὴ* Technical Koine
Domain: *Γραμματική* Grammar
Format: *Πραγματεία* Treatise

- [20] ΗΦΑΙΣΤΙΩΝΟΣ ΜΕΤΡΙΚΗΣ ΕΙΣΑΓΩΓΗΣ Περὶ ποιήματος. Τῶν ποιημάτων τὰ μὲν ἐστὶ κατὰ στίχον, τὰ δὲ συστηματικά, τὰ δὲ μικτά, τὰ δὲ κοινά. Κατὰ στίχον μὲν ὅσα ὑπὸ τοῦ αὐτοῦ μέτρου καταμετρεῖται, ὡς τὰ Ὀμήρου καὶ τῶν ἐποποιῶν ἔπη· καταχρηστικῶς δὲ καὶ ὑπὸ κώλου ἢ κόμματος, ὡς τὸ Καλλιμάχειον τοῦτο ποιημάτων (118) ἢ παῖς ἢ κατάκλειστος, τὴν οἴφασιν τεκόντες, καταμετρεῖται γὰρ ὑπὸ κόμματος ἀντισπαστικοῦ, καλουμένου Φερεκρατείου.
- 59 Συστηματικά δὲ ὅσα ὑπὸ πλειόνων μέτρων εἰς ἓν σῶμα παραληφθέντων καταμετρεῖται ἢ συμπληροῦται. Μικτά δὲ ὅσα μέρος μὲν τι ἔχει ὑπὸ στίχου καταμετρούμενον, μέρος δὲ συστηματικόν. Κοινὰ δὲ ὅσα ὑπὸ συστήματος μὲν καταμετρεῖται, αὐτὸ δὲ τὸ σύστημα ἔχει πληρούμενον, οἷά ἐστι τὰ ἐν τῷ δευτέρῳ καὶ τρίτῳ Σαπφοῦς ἐν οἷς καταμετρεῖται μὲν ὑπὸ διστιχίας, αὐτὴ δὲ ἡ διστιχία ὁμοία ἐστί. <Καὶ τὰ μὲν ἐστὶ> κατὰ σχέσιν, τὰ δὲ ἀπολελυμένα, τὰ δὲ ἐξ ὁμοίων, τὰ δὲ μετρικὰ ἄτακτα, τὰ δὲ μικτά, τὰ δὲ κοινά. Καὶ κατὰ σχέσιν μὲν ἐστὶν, ὅσα μετρεῖται ὑπὸ συστήματος, καλεῖται δὲ οὕτως διὰ τὸ <κατὰ> σχέσιν τινὰ πρὸς ἄλληλα τὰ ἐν τῷ ποιήματι συστήματα καταμετρεῖσθαι. Ἐξ ὁμοίων δὲ ὅσα ἐκ τοῦ αὐτοῦ ποδὸς ἐστὶν ἢ τῆς αὐτῆς συζυγίας ἢ τῆς αὐτῆς περιόδου ἀρχικῆς, οὔτε ὑπὸ στίχου οὔτε ὑπὸ συστήματος καταμετρούμενα. Μετρικὰ δὲ ἄτακτα, ὅσα ἐκ μέτρων μὲν ὁμολογουμένων συνέστηκε, τάξιν δὲ καὶ ἀνακύκλησιν οὐκ ἔχει, οὔτε κατὰ στίχον οὔτε συστηματικά· οἷός ἐστιν ὁ Μαργίτης ὁ εἰς Ὀμηρον ἀναφερόμενος, ἐν ᾧ παρέσπартαι τοῖς ἔπεσιν ἰαμβικά, καὶ ταῦτα οὐ κατ' ἴσον σύστημα.
- 60 τοιοῦτόν ἐστι καὶ τὸ Σιμωνίδειον ἐπίγραμμα (Sim. 188) Ἰσθμία δῖς, Νεμέα δῖς, Ὀλυμπία ἐστεφανώθην, οὐ πλάττει νικῶν σώματος, ἀλλὰ τέχνα, Ἀριστόδαμος Θράσυος Ἀλεῖος πάλα. Μικτά δὲ ὅσα μέρος μὲν τι ἔχει κατὰ σχέσιν, μέρος δὲ τι ἀπολελυμένον ἢ ἐξ ὁμοίων. Κοινὰ δὲ ὅσα καθ' ἑτέραν μὲν ἰδέαν γέγραπται τοῦ συστήματος, δύναται δὲ καὶ καθ' ἑτέραν γεγράφθαι δοκεῖν· οἷον, φέρ' εἰπεῖν, ἐξ ὁμοίων ὄντα κατὰ σχέσιν δοκεῖν γεγράφθαι. Τοσαῦτα μὲν δὴ ταῦτα. Πάλιν δὲ ἕκαστα τῶν προειρημένων ὑποδιαιρετέον. Τῶν γὰρ κατὰ σχέσιν τὰ μὲν ἐστὶ μονοστροφικά, τὰ δὲ ἐπωδικά, τὰ δὲ κατὰ περικοπὴν ἀνομοιομερῆ, τὰ δὲ ἀντιθετικά, τὰ δὲ μικτά κατὰ σχέσιν, <τὰ δὲ κοινὰ κατὰ σχέσιν>. Τὰ μὲν οὖν μονοστροφικά ἐστὶν, ὅποσα ὑπὸ μιᾶς στροφῆς καταμετρεῖται. Τὰ δὲ .
- 61 ἐπωδικὰ καλεῖται, ἐὰν δὲ ἐν τῇ πρώτῃ, προωδικά, ἐὰν δὲ ἐν μέσῳ, μεσωδικά. Ταῦτα μὲν οὖν καὶ ἐν τριάσιν ὁράται· ἐὰν δὲ ὑπερεξαγάγῃ τὴν τριάδα, γίνονται καὶ

ἄλλαι ιδέαι δύο. ἦτοι γὰρ περιωδικὰ ἐστίν, ὅταν αἱ μὲν ἐκατέρωθεν ἀνόμοιοι ᾧσιν <ἀλλήλαις, αἱ δὲ ἐν μέσῳ> ἀλλήλαις μὲν ὅμοιαι, ταῖς δὲ περιεχούσαις ἀνόμοιοι· ἢ παλινωδικὰ, ὅταν αἱ ἐκατέρωθεν ἀλλήλαις μὲν ᾧσιν ὅμοιαι, <ταῖς δὲ ἐν μέσῳ ἀνόμοιοι> καὶ αἱ ἐν μέσῳ ταῖς μὲν περιεχούσαις ἀνόμοιοι, <ἀλλήλαις δὲ ὅμοιαι>. Τὰ δὲ κατὰ περικοπὴν ἀνομοιομερῆ τὰς μὲν περικοπὰς ὁμοίας ἀλλήλαις ἔχει, τὰς δὲ ἐν ταῖς περικοπαῖς περιόδους ἀνομοίους· καλεῖται δὲ τὰ μὲν δυαδικὰ, ὅσα δύο τὰς ἐν τῇ περικοπῇ περιόδους ἔχει, τὰ δὲ τριαδικὰ, ὅσα τρεῖς, τὰ δὲ τετραδικὰ, ὅσα τέσσαρας· καὶ ἐπὶ τῶν ἐξῆς κατὰ τὸν αὐτὸν λόγον. Ἀντιθετικά δέ, ὅσα κατὰ σχέσιν μὲν γέγραπται, οὐ μέντοι κατὰ τὴν αὐτὴν τάξιν παραβάλλεται ἀλλήλοις τὰ ἀντιστρέφοντα, τὸ πρῶτον τῷ πρώτῳ.

⁶² .. παραβάλλεσθαι, τὸ <δὲ> δεύτερον ἀπὸ τέλους τῷ δευτέρῳ ἀπ' ἀρχῆς· τὸ δὲ τρίτον ἀπὸ τέλους τῷ τρίτῳ καὶ ἐπὶ τῶν λοιπῶν οὕτω. ταύτης τῆς ιδέας ἐστὶ τὸ Ὡδὸν τὸ Σιμίου καὶ ἄλλα παίγνια. Μικτὰ δὲ κατὰ σχέσιν ἐστίν, ὅσα ἐκ μερῶν ἐστίν, πάντων μὲν κατὰ σχέσιν, ἀνομοίων δὲ ἀλλήλοις κατὰ τὴν ιδέαν, <οἶον> ἔκ τε ἐπωδικῶν καὶ μονοστροφικῶν, ἢ κατὰ περικοπὴν. Κοινὰ δὲ ἐστὶ κατὰ σχέσιν, ὅσα καθ' ἑτέραν μὲν ιδέαν τῶν κατὰ σχέσιν γέγραπται, δύναται δὲ καὶ καθ' ἑτέραν γεγράφθαι δοκεῖν, οἶον, εἰ μονοστροφικῶς γραφὲν δύναται τοῦτο καὶ ἐπωδικῶς γεγράφθαι δοκεῖν.